



ആകാശവാണി, തിരുവനന്തപുരം
പ്രാദേശിക വാർത്തകൾ

TIME: 12.30 PM

DATE: 13.03.2024

പ്രധാനവാർത്തകൾ

1. പാർശ്വവൽക്കരിക്കപ്പെട്ട വിഭാഗങ്ങളിലെ ഒരു ലക്ഷം സംരംഭകർക്കുള്ള വായ്പാ വിതരണം ഇന്ന് ; സംരംഭകരെ പ്രധാനമന്ത്രി നരേന്ദ്രമോദി അഭിസംബോധന ചെയ്യും.
2. കടമെടുപ്പ് പരിധി സംബന്ധിച്ച കേരളത്തിന്റെ ഹർജിയിൽ ഈ മാസം 21 ന് വിശദ വാദം കേൾക്കുമെന്ന് സുപ്രീം കോടതി .
3. വന്യജീവി ആക്രമണം ചർച്ച ചെയ്യാൻ മുഖ്യമന്ത്രിയുടെ അധ്യക്ഷതയിൽ നാളെ ഉന്നതാധികാര സമിതി യോഗം ; അയൽ സംസ്ഥാനങ്ങളുമായി നടന്ന ചർച്ച ഫലപ്രദമെന്ന് വനംമന്ത്രി.
4. സംസ്ഥാന സർക്കാർ വിപണിയിലെത്തിക്കുന്ന ശബരി കെ-റെസിന്റെ വിതരണോദ്ഘാടനം മുഖ്യമന്ത്രി പിണറായി വിജയൻ നിർവ്വഹിച്ചു.
5. സംസ്ഥാനത്ത് അന്തരീക്ഷ താപനില വീണ്ടും ഉയരുന്നു ; പത്തു ജില്ലകളിൽ നാളെ വരെ മഞ്ഞ ജാഗ്രത ; വൈദ്യുതി പ്രതിസന്ധി ചർച്ച ചെയ്യാൻ നാളെ യോഗം.
6. ഇന്ത്യൻ സൂപ്പർ ലീഗ് ഫുടബോളിൽ കേരള ബ്ലാസ്റ്റേഴ്സ് - മോഹൻ ബഗാനെ നേരിടും ; മത്സരം രാത്രി 07.30 ന് കൊച്ചിയിൽ.

ഹെഡ് ലൈൻ - 1

പ്രധാനമന്ത്രി

രാജ്യവ്യാപകമായി, പിന്നാക്ക വിഭാഗങ്ങൾക്ക് വായ്പ പിന്തുണ എത്തിക്കുന്ന പരിപാടിയിൽ പ്രധാന മന്ത്രി നരേന്ദ്രമോദി ഇന്ന് വൈകിട്ട് വീഡിയോ കോൺഫറൻസിംഗിലൂടെ പങ്കെടുക്കും. ചടങ്ങിൽ രാജ്യത്തെ പിന്നാക്ക വിഭാഗങ്ങളിലെ ഒരു ലക്ഷം സംരംഭകർക്ക് വായ്പ അനുവദിക്കും. സംരംഭകരുമായി പ്രധാനമന്ത്രി സംവദിക്കും. അതിന് ശേഷം പദ്ധതിയുടെ ഭാഗമായ പ്രധാനമന്ത്രി സമാജിക് ഉധാൻ എവം റോസ്ഗർ ആധാരിത് ജൻ കല്യാൺ എന്ന പോർട്ടലും പ്രധാന മന്ത്രി ഉദ്ഘാടനം ചെയ്യും.

വയനാട് - പി.എം സുരജ്

കേന്ദ്ര സാമൂഹ്യ ക്ഷേമ മന്ത്രാലയത്തിന് കീഴിൽ പി.എം സുരജ് പദ്ധതിയലുൾപ്പെടുത്തി വയനാട് കൽപ്പറ്റ സി ഡി എസിന് അനുവദിച്ച മൂന്നു കോടി രൂപ വായ്പയുടെ വിതരണവും തെരഞ്ഞെടുത്ത ശുചീകരണ തൊഴിലാളികൾക്ക് ആയുഷ്ഠാൻ ഹെൽത്ത് കാർഡ് വിതരണവും ഇന്ന് ഉച്ചക്ക് കളക്ടറേറ്റ് കോൺഫറൻസ് ഹാളിൽ നടക്കും.

പ്രധാനമന്ത്രി - പത്തനംതിട്ട (ഇൻട്രോ)

പ്രധാനമന്ത്രി മറ്റന്നാൾ കേരളത്തിൽ. പത്തനംതിട്ടയിൽ ബി ജെ പിയുടെ തിരഞ്ഞെടുപ്പ് യോഗത്തിൽ പങ്കെടുക്കും.

സന്ദർശനത്തോടനുബന്ധിച്ച് വിപുലമായ സുരക്ഷാ ക്രമീകരണങ്ങൾ ഏർപ്പെടുത്തിയിട്ടുണ്ട്. വിശദാംശങ്ങളുമായി ആകാശവാണി പത്തനംതിട്ട ജില്ലാ പ്രതിനിധി ശ്രീജി ശ്രീധർ.....
(വോയ്സ്)



ഹെഡ് ലൈൻ-5 താപനില

സംസ്ഥാനത്ത് അന്തരീക്ഷ താപനില വീണ്ടും ഉയരുന്ന സാഹചര്യത്തിൽ പത്തു ജില്ലകളിൽ നാളെ വരെ മഞ്ഞ ജാഗ്രത. പാലക്കാട്, കൊല്ലം, കോട്ടയം, തൃശൂർ, പത്തനംതിട്ട, തിരുവനന്തപുരം, ആലപ്പുഴ, എറണാകുളം, കോഴിക്കോട്, കണ്ണൂർ ജില്ലകളിൽ ആണ് നാളെ വരെ മഞ്ഞ ജാഗ്രത പ്രഖ്യാപിച്ചിട്ടുള്ളത്. സംസ്ഥാനത്ത് ഏറ്റവും ഉയർന്ന ചൂട് കോട്ടയത്തു പാലക്കാടുമാണ്. 39 ഡിഗ്രി സെൽഷ്യസ്. കോട്ടയത്ത് സാധാരണയെക്കാൾ 4.1 അധിക താപനിലയാണ് രേഖപ്പെടുത്തിയത്. കൊല്ലത്തു 38°C വരെയും, തൃശൂർ, പത്തനംതിട്ട ജില്ലകളിൽ 37°C വരെയും തിരുവനന്തപുരം, ആലപ്പുഴ, എറണാകുളം, കോഴിക്കോട്, കണ്ണൂർ ജില്ലകളിൽ 36°C വരെയും ഉയരാൻ സാധ്യതയുണ്ടെന്ന് കേന്ദ്ര കാലാവസ്ഥ വകുപ്പ് അറിയിച്ചു.



വൈദ്യുതി ഉപയോഗം

ചൂട് കൂടിയതോടെ സംസ്ഥാനത്ത് വൈദ്യുതി പ്രതിസന്ധി രൂപപ്പെടുന്നു. പ്രതിസന്ധി ചർച്ച ചെയ്യാൻ മുഖ്യമന്ത്രി പിണറായി വിജയന്റെ അധ്യക്ഷതയിൽ നാളെ യോഗം ചേരും. മന്ത്രി കെ കൃഷ്ണൻകുട്ടി പങ്കെടുക്കും. വേനൽ കടുത്തതോടെ

ഒരോ ദിവസവും പീക്ക് ടൈമിൽ അയ്യായിരത്തിലധികം മെഗാവാട്ട് വൈദ്യുതിയാണ് കേരളത്തിൽ ആവശ്യമുള്ളത്. കഴിഞ്ഞ ദിവസം 5031 മെഗാവാട്ട് എന്ന സർവകാല റെക്കോർഡിലുമെത്തി.



ഹെഡ് ലൈൻ-2 കടമെടുപ്പ്

കടമെടുപ്പ് പരിധി സംബന്ധിച്ച കേരളത്തിന്റെ ഹർജിയിൽ സുപ്രീം കോടതി ഈ മാസം 21 ന് വിശദ വാദം കേൾക്കും. ഇന്ന് കേരളത്തിന്റെ ഹർജി പരിഗണിച്ചു. കേരളത്തിന് ഒറ്റത്തവണ പാക്കേജെന്ന നിർദ്ദേശമാണ് പ്രശ്ന പരിഹാരത്തിന് സുപ്രീംകോടതി മുന്നോട്ടുവച്ചത്. 10,000 കോടി രൂപയെങ്കിലും കിട്ടണമെന്നാണ് സംസ്ഥാനത്തിന്റെ ആവശ്യം. എന്നാൽ ഉപാധികളോടെ 5,000 കോടി നൽകാമെന്ന് കേന്ദ്രം അറിയിച്ചു. വിശദവാദം കേൾക്കണമെന്ന് കേന്ദ്രവും കേരളവും ആവശ്യപ്പെട്ടതോടെയാണ് ഹർജി ഈ മാസം 21 ലേയ്ക്ക് ഹർജി മാറ്റിയത്.



വെബ്സൈറ്റുകൾ

നവീകരിച്ച ഡിഡി ന്യൂസ്, ആകാശവാണി വെബ്സൈറ്റുകൾ കേന്ദ്ര വാർത്ത വിതരണ പ്രക്ഷേപണ മന്ത്രി അനുരാഗ് സിങ് റാക്കൂർ ഇന്ന് രാജ്യത്തിന് സമർപ്പിക്കും. ന്യൂസ് ഓൺ എയർ മൊബൈൽ ആപ്ലിക്കേഷന്റെ പരിഷ്കരിച്ച പതിപ്പും ഇതിൽ ഉൾപ്പെടുന്നു. ന്യൂഡൽഹിയിലെ നാഷണൽ മീഡിയ സെൻററിൽ വൈകിട്ടാണ് പരിപാടി.



സർവ്വേ മ്യൂസിയം

കേരളത്തിലെ വിവിധ സർവ്വ ഓഫീസുകളിൽ സൂക്ഷിച്ചിട്ടുള്ള പുരാതനവും അമൂല്യവുമായ സർവ്വ രേഖകളും ഉപകരണങ്ങളും ആധുനിക സാങ്കേതിക വിദ്യയുടെ സഹായത്തോടെ സംരക്ഷിക്കുന്നതിനായി സർവ്വ മ്യൂസിയവും സെൻട്രൽ സർവ്വ ഓഫീസും നിർമ്മിക്കുന്നു. നിർമ്മാണ പ്രവർത്തനങ്ങളുടെ ഉദ്യോഗസ്ഥനും ഇന്ന് വൈകിട്ട് തിരുവനന്തപുരത്ത് റവന്യൂ മന്ത്രി കെ രാജൻ നിർവഹിക്കും. സംസ്ഥാനത്തെ ഭൂമിയുമായി ബന്ധപ്പെട്ട സെറ്റിൽമെന്റ് രേഖകൾ ഉൾപ്പെടെ അടിസ്ഥാന ഭൂവിവരങ്ങൾ വരും തലമുറകൾക്കായി സംരക്ഷിക്കുന്നതിനും ഇതിലൂടെ അവസരം ഒരുങ്ങും.



വാട്ടർ മെട്രോ-മുഖ്യമന്ത്രി

കൊച്ചി വാട്ടർ മെട്രോ കൂടുതൽ പ്രദേശങ്ങളിലേയ്ക്ക് നീട്ടുന്നു. മുളവുകാട് നോർത്ത്, സൗത്ത് ചിറ്റൂർ, ഏലൂർ, ചേരാനല്ലൂർ ടെർമിനലുകൾ നാളെ വൈകിട്ട് മുഖ്യമന്ത്രി പിണറായി വിജയൻ നാടിന് സമർപ്പിക്കും. ഓൺലൈനായാണ് ഉദ്യോഗസ്ഥന്മാരുടെ ചടങ്ങുകളെന്ന് മന്ത്രി പി രാജീവ് കൊച്ചിയിൽ പറഞ്ഞു. ഇതോടെ രണ്ട് പുതിയ റൂട്ടുകളിൽ കൊച്ചി വാട്ടർ മെട്രോ സർവീസ് ആരംഭിക്കും. ഇതോടെ 9 ടെർമിനലുകളിലായി അഞ്ചു റൂട്ടുകളിലേക്ക് കൊച്ചി വാട്ടർ മെട്രോ വ്യാപിക്കും. കൊച്ചി മെട്രോ പദ്ധതി പൂർത്തിയാകുമ്പോൾ 10 ദ്വീപുകളിലെ 38 ടെർമിനലുകൾ ബന്ധിപ്പിച്ച് 78 വാട്ടർ മെട്രോ ബോട്ടുകൾ സർവീസ് നടത്തും.



ഹെഡ് ലൈൻ-3

എ കെ ശശീന്ദ്രൻ

വന്യജീവി ആക്രമണം ചർച്ച ചെയ്യുന്നതിനായി നാളെ മുഖ്യമന്ത്രിയുടെ അധ്യക്ഷതയിൽ ഉന്നതാധികാര സമിതി യോഗം. വനമന്ത്രി എ കെ ശശീന്ദ്രനാണ് ഇക്കാര്യം അറിയിച്ചത്. അയൽ സംസ്ഥാനങ്ങളുമായി നടന്ന ചർച്ച ഫലപ്രദമാണെന്നും മന്ത്രി മാധ്യമങ്ങളോട് പറഞ്ഞു. വന്യജീവി ആക്രമണം കൂടിയ സാഹചര്യത്തിൽ പ്രതിരോധ നടപടികൾ ചർച്ച ചെയ്യും. ഉദ്യോഗസ്ഥരുടേതായ സമിതിയും യോഗത്തിൽ പങ്കെടുക്കും.



കുടുവ

വയനാട് മീനങ്ങാടി, മൈലമ്പാടി പ്രദേശങ്ങളിൽ ഭീതി പടർത്തിയ കുടുവ കുടുങ്ങി. വനം വകുപ്പ് വെച്ച കുട്ടിലാണ് ഇന്നലെ രാത്രി 9 മണിയോടെ കുടുവ കുടുങ്ങിയത്. WYS 07 എന്ന ഐ.ഡി നമ്പർ ഉള്ളതും ഉദ്ദേശം 7 വയസ്സ് പ്രായമുള്ളതുമായ പെൺകുടുവയാണ് കുട്ടിൽ അകപ്പെട്ടത്. കഴിഞ്ഞ ദിവസം പ്രദേശത്തെ മൂന്നോളം വളർത്തു മൃഗങ്ങളെ കൊന്നിരുന്നു. കുടുവയെ ബന്ധിപ്പിച്ച് വന്യ മൃഗസംരക്ഷണ കേന്ദ്രത്തിലേക്ക് മാറ്റി.



കാട്ടാന

മൂന്നാറിൽ വീണ്ടും കാട്ടാനയിറങ്ങി. സെവൻമല എസ്റ്റേറ്റ് പാർവതി ഡിവിഷനിലാണ് രാവിലെ എട്ടുമണിയോടെ കട്ടക്കൊമ്പൻ എന്ന് വിളിപ്പേരുള്ള ആന എത്തിയത്. അതേസമയം, അതിരപ്പിള്ളി പ്ലാന്റേഷൻ കോർപ്പറേഷന്റെ എണ്ണപ്പനത്തോട്ടത്തിൽ അവശനിലയിൽ കണ്ടെത്തിയ കൊമ്പന്റെ നിലയിൽ മാറ്റമില്ല. സഞ്ചരിക്കാൻ കഴിയാതെ ആന തോട്ടത്തിൽ തുടരുകയാണ്.



തേനിച്ച

ഇടുക്കി നെടുങ്കണ്ടത്ത് തേനീച്ച കുത്തേറ്റ് വയോധിക മരിച്ചു. അൻപതേക്കർ പനച്ചിമുക്കത്തിൽ എം എൻ തുളസി ആണ് മരിച്ചത്. വന്യജീവി ശല്യം നിയന്ത്രിക്കണമെന്ന് ആവശ്യപ്പെട്ട് ഇടുക്കി രൂപതയുടെ നേതൃത്വത്തിൽ പുഷാരയിൽ ബഹുജന റാലി നടത്തി.



ഹെഡ് ലൈൻ-4
കെ-റൈസ്

സംസ്ഥാന സർക്കാർ സപ്ലൈകോ വഴി ശബരി കെ-റൈസ് ബ്രാൻറിൽ വിപണിയിലെത്തിക്കുന്ന അരിയുടെ വിതരണോദ്ഘാടനം മുഖ്യമന്ത്രി പിണറായി വിജയൻ നിർവ്വഹിച്ചു.. വിശദാംശങ്ങളുമായി ആകാശവാണി തിരുവനന്തപുരം ജില്ലാ പ്രതിനിധി റെജു കോലിയക്കോട്.....
(വോയ്സ്)



ശബരിമല

മീനമാസ പൂജകൾക്കും പൈങ്കുനി ഉത്രം മഹോൽസവത്തിനുമായി ശബരിമല ശ്രീ ധർമ്മശാസ്താ ക്ഷേത്രം നട ഇന്ന് തുറക്കും. വൈകുന്നേരം 5 മണിക്ക് ക്ഷേത്ര തന്ത്രി കണ്ണരത്ത് മഹേഷ് മോഹനരുടെ മുഖ്യകാർമ്മികത്വത്തിൽ ക്ഷേത്രമേൽശാന്തി പി.എൻ. മഹേഷ് നമ്പൂതിരിയാണ് നട തുറക്കും.



ഹെഡ് ലൈൻ-6
ഐഎസ്എൽ

ഇന്ത്യൻ സുഷർ ലീഗ് ഫുടബോളിൽ ഇന്ന് കേരള ബ്ലാസ്റ്റേഴ്സ് - മോഹൻ ബഗാൻ പോരാട്ടം . രാത്രി 07.30 നു കൊച്ചി ജവഹർലാൽ നെഹ്റു സ്റ്റേഡിയത്തിലാണ് മത്സരം.അവസാന മൂന്നു കളികളിൽ പരാജയപ്പെട്ട ബ്ലാസ്റ്റേഴ്സ് ഇന്നത്തെ കളി ജയിച്ചു പട്ടികയിൽ മുന്നേറാനാവും ശ്രമിക്കുക. 36 പോയിന്റുമായി പോയിന്റ് പട്ടികയിൽ രണ്ടാമതാണ് മോഹൻ ബഗാൻ.

തിക്കൂറിശ്ശി

തിക്കൂറിശ്ശി ഫൗണ്ടേഷൻ സംഘടിപ്പിക്കുന്ന തിക്കൂറിശ്ശി അനുസ്മരണ സമ്മേളനവും മാധ്യമ പുരസ്കാര വിതരണവും അയ്യങ്കാളി ഹാളിൽ വൈകുന്നേരം കേന്ദ്ര ഐടി വകുപ്പ് മന്ത്രി രാജീവ് ചന്ദ്രശേഖർ നിർവഹിക്കും.

കെ. എസ്. ആർ. ടി. സി

കെ. എസ്. ആർ. ടി. സിയുടെ മേൽനോട്ടത്തിൽ സംസ്ഥാനത്ത് ഡ്രൈവിംഗ് സ്കൂളുകൾ ആരംഭിക്കുമെന്ന് ഗതാഗത മന്ത്രി കെ. ബി. ഗണേഷ്കുമാർ. ഇതിന്റെ സാങ്കേതികത പരിശോധിച്ച് വിശദമായ റിപ്പോർട്ട് സമർപ്പിക്കാൻ കെ. എസ്. ആർ. ടി. സി ചെയർമാൻ ആന്റ് മാനേജിംഗ് ഡയറക്ടർക്ക് ഗതാഗത മന്ത്രി നിർദ്ദേശം നൽകി. മിതമായ നിരക്കിൽ മികച്ച നിലവാരത്തിലുള്ള ഡ്രൈവിംഗ് പരിശീലനം നൽകുകയാണ് പദ്ധതിയുടെ ലക്ഷ്യം.

പൈപ്പ് ലൈൻ

തിരുവനന്തപുരം നഗരത്തിൽ ശുദ്ധജല പൈപ്പ് ലൈനിൽ ചോർച്ച. അടിയന്തിര അറ്റകുറ്റ പണികൾ നടത്തുന്നതിനാൽ നഗരത്തിൽ വിവിധ പ്രദേശങ്ങളിൽ നാളെ രാവിലെ 4 മണി മുതൽ മറ്റന്നാൾ രാത്രി 10 മണി വരെ ജല വിതരണം തടസ്സപ്പെടുമെന്ന് വാട്ടർ അതോറിറ്റി അറിയിച്ചു.

തലശേരി മലബാർ ക്യാൻസർ

തലശേരി മലബാർ ക്യാൻസർ സെന്ററിൽ കെട്ടിടസമുച്ചയത്തിന്റെ കല്ലിടലും പൂർത്തീകരിച്ച പദ്ധതികളുടെ ഉദ്ഘാടനവും 24 ന് മുഖ്യമന്ത്രി പിണറായി വിജയൻ നിർവഹിക്കും. പകൽ മൂന്നിന് ചേരുന്ന ചടങ്ങിൽ മന്ത്രി വീണാ ജോർജ് അധ്യക്ഷയാകും.

ബിഗ് ഡെമോ

കേരള സ്റ്റാർട്ടപ്പ് മിഷൻ ആരോഗ്യ മേഖലയിലെ സ്റ്റാർട്ടപ്പുകളെ സഹകരിപ്പിച്ച് നാളെ ബിഗ് ഡെമോ നടത്തും. രാവിലെ 10 മുതൽ വൈകിട്ട് അഞ്ച് വരെ ഓൺലൈനായാണ് പരിപാടി.

തിരുനക്കര

ചരിത്ര പ്രസിദ്ധമായ കോട്ടയം തിരുനക്കര ശ്രീമഹാദേവ ക്ഷേത്രത്തിലെ ഈ വർഷത്തെ തിരുവുത്സവത്തിന് നാളെ കൊടിയേറ്റും. വൈകിട്ട് 7-ന് തന്ത്രി കണ്ഠർ മോഹനരാണ് കൊടിയേറ്റുന്നത്.

അന്തരിച്ചു

പ്രമുഖ ഗിറ്റാർവാദകനായ ആറ് ലി ഡിക്സൺ തൃശ്ശൂരിൽ അന്തരിച്ചു. 74 വയസ്സായിരുന്നു. ദേവരാജൻമാസ്റ്റർ, അർജുനൻ മാസ്റ്റർ എന്നിവരുടെ ഓർക്കസ്ട്രയിൽ ലീഡ് ഗിറ്റാറിസ്റ്റ് ആയിരുന്നു. ഒട്ടേറെ ഗാനങ്ങളുടെ സംഗീതവും നിർവഹിച്ചിട്ടുണ്ട്. ദേവരാജൻ മാസ്റ്ററുടെ ഗാനമേളകൾക്ക് ഓർക്കസ്ട്ര ആറ് ലി യുടേതായിരുന്നു.

വനിതാ പ്രീമിയർ ലീഗ്

വനിതാ പ്രീമിയർ ലീഗ് ക്രിക്കറ്റിൽ നിലവിലെ ചാമ്പ്യന്മാരായ മുംബയ്ക്കെതിരെ റോയൽ ചലഞ്ചേഴ്സ് ബാംഗ്ലൂരിന് ഏഴു വിക്കറ്റിന്റെ ഉജ്വല വിജയം. ഇതോടെ ബാംഗ്ലൂർ പോയിന്റ് പട്ടികയിൽ മൂന്നാമത് എത്തി.

RNU TV